

# परशुराम नगरपालिका



आर्थिक बर्ष २०८१/०८२

## बजेट तथा कार्यक्रम



२०८१ असार ०८ गते शनिबार

परशुराम नगरपालिका, नगर सभाको १५ औं बजेट अधिवेशनका सभाध्यक्ष एवं परशुराम नगरपालिकाका नगर प्रमुखज्यू, नगर सभाका सदस्यज्यूहरू,

सर्वप्रथम, देशको निम्ति बलिदान गर्ने सम्पूर्ण ज्ञात अज्ञात सहिदहरु प्रती भावपुर्ण श्रद्धान्जली व्यक्त गर्दछु । संघीय शासन पद्धतिलाई आत्मसात गर्दै राष्ट्रियता, स्वाधिनता, सामाजिक न्याय, समानता र समृद्धि प्राप्तिका लागि संघर्ष गर्नुहुने महान नेपाली जनता प्रति उच्च सम्मान प्रकट गर्दछु ।

नगरपालिकाको आगामी सोच एवं जनआकांक्षा समेटिएको आर्थिक वर्ष २०८१/०८२ को नीति कार्यक्रमलाई बजेट माफत ब्यावहारिक रुपमा कार्यान्वयनमा ल्याउनका लागि नेपालको संविधानको धारा २३० र स्थानीय सरकार सञ्चालन ऐन, २०७४ को दफा ७१ अनुसार यस गरिमामय १५ औं नगर सभामा नगरपालिकाको आर्थिक वर्ष २०८१/०८२ को बजेट तथा कार्यक्रम प्रस्तुत गर्न पाउँदा मलाई गौरवान्वित महसुस भइरहेको छ ।

यस बजेटले नगरपालिकाको सामाजिक, आर्थिक, सांस्कृतिक, प्राविधिक र दिगो पूर्वाधार विकासमा रणनीतिक महत्व राख्ने विश्वास लिएकी छु ।

परशुराम नगरपालिकाको नगर सभाको १५ औं बजेट अधिवेशन माफत सांस्कृतिक एवं पर्यटकीय नगरको नगर उपप्रमुखको हैसियतले नगरवासीहरुको विकास प्रतिको चाहना, नगरवासीबाट प्राप्त सुभावाहरू, विगतका नगरसभाबाट प्रस्तुत भएका बजेटहरु, मिति २०८१/०३/०६ गते नगरप्रमुख ज्युबाट प्रस्तुत भएको परशुराम नगरपालिकाको आर्थिक वर्ष २०८१/०८२ को नीति तथा कार्यक्रम, नेपालको संविधान र स्थानीय सरकार सञ्चालन ऐन २०७४ ले तोकेका जिम्मेवारीहरू, नेपाल सरकारको आर्थिक वर्ष २०८१/०८२ को नीति तथा कार्यक्रम र सुदूरपश्चिम प्रदेश सरकारको नीतिहरूलाई समेत मध्यनजर गरी आगामी आर्थिक वर्ष २०८१/०८२ को बजेट तथा कार्यक्रम तर्जुमा गरिएको छ ।

श्रोतको परिधी भित्र रही सूचना प्रविधि मैत्री सेवा प्रवाह, शिक्षा, स्वास्थ्य, रोजगारी, उद्यमशीलता, सामाजिक विकास, युवा तथा खेलकुद विकास, खानेपानी तथा सरसफाई,

विपद व्यवस्थापन, न्याय निरूपण, पुर्वाधार विकास एवं लक्षित वर्गलाई सम्बोधन हुनेगरि बजेट तथा कार्यक्रम प्रस्तुत गरेकी छु । प्रस्तावित बजेट तथा कार्यक्रम कार्यान्वयनमा आम परशुरामवासीहरुको पूर्ण सहयोग, समन्वय र सहकार्यको अपेक्षा समेत गरेकी छु ।

**नगर सभाका अध्यक्षज्यू,**

**नगरसभा सदस्य ज्युहरु,**

चालू आर्थिक वर्षको जेठ मसान्त सम्मको कूल आम्दानी रू. ६१ करोड २१ लाख ३१ हजार भएको छ भने व्यय तर्फ ४० करोड २२ लाख ५८ हजार ९ सय एकसठ्ठी खर्च भएको छ । हाल सम्मको खर्च प्रतिसत ५५.८ रहेको छ ।

अब म आर्थिक वर्ष २०८१/०८२ को बजेट तथा कार्यक्रम पेश गर्ने अनुमति चाहन्छु । आगामी आर्थिक वर्षको बजेटका उद्देश्यहरु देहाय बमोजिम रहेका छन्:-

१. सङ्घ, प्रदेश र स्थानीय तह बीच सहकार्य, समन्वय र सहअस्तित्वको सिद्धान्तमा रहेर बजेट नीति तथा कार्यक्रम सञ्चालन गर्ने ।
२. स्थानीय स्रोत साधनको पहिचान, परिचालन समुचित उपयोग गरी आत्मनिर्भर अर्थतन्त्र निर्माण तर्फ अग्रसर रहने ।
३. सामाजिक न्यायमा आधारित भई समतामुलक समाज निर्माणका लागि सामाजिक सुरक्षा कार्यक्रमहरु सञ्चालन गर्ने ।
४. नगरवासी समक्ष गरिएका प्रतिबद्धताहरुलाई प्राथमिकतामा राखी कार्यान्वयन गर्ने ।
५. गुणस्तरीय आधारभुत शिक्षा र स्वास्थ्यलाई ध्यानमा राखी बालविकास शिक्षा, अभिभावक शिक्षा, सिपविकास शिक्षामा जोड दिने ।
६. दिगो आर्थिक विकासका लागि आधुनिक तथा व्यावसायिक कृषि र पशुपालनमा जोड दिने ।
७. कमजोर राष्ट्रिय अर्थतन्त्रलाई टेवा पुग्ने गरि परशुराम नगरपालिकामा घरेलु, लघु, कृषि उद्योग लगायतका आर्थिक गतिविधिहरु सञ्चालन गर्ने ।

द.संविधान परिलक्षित द्विगो शान्ती, विकास, सुशासन, समृद्धि र जनताका खुसीका लागि सबै पक्षहरु विच आपसी समन्वय गर्ने ।

९.स्वच्छ तथा सुरक्षित खानेपानीमा आमनगरवासीको पहुँच अभिवृद्धि गर्ने ।

माथी उल्लेखित उद्देश्यहरु हासिल गर्न देहाय अनुसारका क्षेत्रगत र कार्यक्रमगत प्राथमिकता निर्धारण गरिएको छः-

१. गुणस्तरीय शिक्षा र स्वास्थ्य ।
२. आर्थिक विकास ।
३. गुणस्तरीय एवं दिगो भौतिक पूर्वाधार विकास ।
४. लैङ्गिक समानता र सामाजिक समावेशीकरण ।
५. भाषा, संस्कृति तथा सम्पदा संरक्षण र प्रवर्द्धन ।
६. विद्युतीय शासन मार्फत् सुशासन प्रवर्द्धन ।
७. उद्यमशिलता प्रवर्द्धन ।
- द. विपद व्यवस्थापन ।

स्थानीय सरकार सञ्चालन ऐनले निर्धारण गरेको काम, कर्तव्य र अधिकार र नगरप्रमुखज्युले प्रस्तुत गर्नुभएको परशुराम नगरपालिकाको नीति तथा कार्यक्रमलाई मूर्तरूप दिन अगामी आर्थिक वर्ष २०८१/०८२ का लागि रू. ६५ करोड ७१ लाख ६२ हजार ९ सय ९९ को बजेट तथा कार्यक्रम यस गरिमामय नगर सभा समक्ष पेश गरेकी छु ।

**नगर सभाका अध्यक्षज्यू,**

**नगरसभा सदस्य ज्युहरु,**

आगामी आर्थिक वर्ष २०८१।०८२ मा परशुराम नगरपालिकाको कुल आम्दानी ६५ करोड ७१ लाख ६२ हजार ९ सय ९९ हुने अनुमान गरिएको छ । जसमध्ये नगरपालिकाको आन्तरिक आय अनुमानित २ करोड १० लाख १० हजार प्रक्षेपण गरिएको छ, । संघ

सरकारबाट बाँडफाँड भई प्राप्त राजश्व बाँडफाँड रकम अनुमानित १३ करोड ८७ लाख ९९ हजार ९ सय ९९ र सुदूरपश्चिम प्रदेश सरकारबाट प्राप्त हुने राजस्व बाँडफाँड अनुमानित ४३ लाख ९२ हजार, नेपाल सरकारबाट प्राप्त वित्तीय समानिकरण अनुदान ११ करोड ३४ लाख र सुदूरपश्चिम प्रदेश सरकारबाट प्राप्त वित्तीय समानिकरण अनुदान १ करोड २ लाख ५२ हजार, संघीय सरकारबाट प्राप्त सशर्त अनुदान ३२ करोड ७८ लाख ९६ हजार, सुदूरपश्चिम प्रदेश सरकारबाट प्राप्त शसर्त अनुदान ५१ लाख ६० हजार, प्रदेश समपुरक अनुदान २ करोड २२ लाख ५३ हजार, प्रदेश विशेष अनुदान ८५ लाख स्रोत समावेश गरीएको छ ।

आगामी आ. व. को अनुमानीत व्यय तर्फ आर्थिक विकास क्षेत्रमा ३ करोड ४२ लाख ५५ हजार ३ सय ७९, सामाजिक विकास क्षेत्रमा ४१ करोड ७५ लाख ४८ हजार ४ सय २०, पूर्वाधार विकास क्षेत्रमा ८ करोड ४८ लाख ३ हजार ७ सय ६०, वातावरण विपद् व्यवस्थापन र सुशासन तर्फ १ करोड १६ लाख २५ हजार २ सय, संस्थागत विकास र प्रशासनिक क्षेत्रमा १० करोड ८९ लाख ३० हजार २ सय ४० रकम विनियोजन गरेकी छु ।

**नगर सभाका अध्यक्षज्यू,**

**नगर सभा सदस्य ज्यूहरु,**

आगामी आर्थिक वर्षमा नगरपालिका मातहत करार सेवामा न्यून पारिश्रमिकमा कार्यरत कर्मचारी, नगर स्वयम सेवक शिक्षक, विद्यालय सहायकहरु, कर्मचारीहरुको मनोबल उच्च पार्न आधारभूत सेवा सुविधामा समयानुकुल हुने गरी सेवा सुविधामा बृद्धि गरिएको छ ।

जोगवुडा अस्पतालमा उपचार हुन नसकी रिफर गरिएका गर्भवती महिलाहरुका लागि निशुल्क एम्बुलेन्स सेवा र सुत्केरी महिलाहरुका लागि उपमेयर कोसेली कार्यक्रमलाई निरन्तरता दिईएको छ । संस्थागत सुधारका लागि नगर पार्श्वचित्र, आवधिक योजना, मध्यकालीन खर्च संरचना जस्ता आधारभूत दस्तावेज निर्माण गर्न आवश्यक बजेटको

व्यवस्था गरिएको छ । जेष्ठ नागरिकहरूलाई सम्मान कार्यक्रम र दिर्घरोगीहरूको स्वास्थ्य विमा लगायतका सामाजिक क्षेत्रहरूमा बजेट व्यवस्थापन गरिएको छ । नगर क्षेत्रभित्र सार्वजनिक शौचालय, परशुराम पुस्तकालय, परशुराम सिकाई तथा ज्ञानकेन्द्र व्यवस्थापनका लागि बजेटको व्यवस्था गरिएको छ । मेलमिलापको माध्यमबाट विवाद निरूपणलाई प्राथमिकता दिन, मानव अधिकार प्रवर्द्धन, लैङ्गिक समानता तथा सामाजिक समावेशीकरण, अपाङ्गता भएका व्यक्तिहरूलाई सहयोग, आधारभूत सहरी भौतिक पूर्वाधार, संस्कृति तथा सम्पदा संरक्षण, स्थानीय भाषाको संरक्षण र प्रवर्द्धन, उद्यमशिलता प्रवर्द्धन, विद्युतीय शासनको प्रवर्द्धन, खेलकूद विकास लगायतका कार्यक्रमहरूका लागि बजेट विनियोजन गरेकी छु ।

**नगर सभाका सभाध्यक्ष ज्यू,**

**नगरसभा सदस्यज्यूहरू,**

अन्त्यमा, "हाम्रो नगर राम्रो नगर, परशुराम नगर समुन्नत र समृद्ध नगर" निर्माण गर्ने परिकल्पना अनुरूप परशुराम नगरको आर्थिक वर्ष २०८१/८२ को बजेट तथा कार्यक्रम तर्जुमा गर्न प्रत्यक्ष अप्रत्यक्ष रूपमा सहयोग गर्नुहुने तथा राय सल्लाह सुझाव प्रदान गर्नुहुने नगरवासी, परशुराम नगरपालिकाका जनप्रतिनिधि तथा कर्मचारीहरू, सञ्चार माध्यमहरू, सरकारी, गैरसरकारी, सामुदायिक र निजी क्षेत्र प्रति आभार व्यक्त गर्नुका साथै नगरपालिकाको समग्र विकासमा आफ्नो सुझाव उपलब्ध गराउनुहुने नगरवासी प्रति कृतज्ञता व्यक्त गर्न चाहन्छु । यहाँहरू सबैको सहयोगबाट बजेट तथा कार्यक्रमको पूर्ण कार्यान्वयन हुनेछ भन्ने विश्वास लिएकी छु ।

धन्यवाद ।

विमला कुमारी बोहरा

नगर उपप्रमुख